



# ಪಾಲ ಮತ್ತು ಇಂಕು

**ಒಂ**ದು ಕಾಡಿನಲ್ಲಿ ಹುಲಿಯೊಂದು ವಾಸವಾಗಿತ್ತು. ಕಾಡಿನಲ್ಲಿ ಅದಕ್ಕೆ ಏನೊಂದೂ ಕೊರತೆ ಇರಲಿಲ್ಲ. ಹಸಿವೆಯಾದಾಗ ಬೇಟೆಯಾಡಿ ಹೊಟ್ಟೆ ತುಂಬಿಸಿಕೊಳ್ಳುತ್ತಿತ್ತು. ಜುಳು ಜುಳು ಹರಿವ ನದಿಯಲ್ಲಿ ನೀರು ಕುಡಿಯುತ್ತಿತ್ತು. ಅದು ಗುಡ್ಡದಲ್ಲಿ ಗುಹೆಯಲ್ಲಿ ಹೆಚ್ಚಿನ ಸಮಯ ಕಳೆಯುತ್ತಿತ್ತು.

ಒಂದು ದಿನ ಅದು ಹೊರಗೆ ಹೋಗಿದ್ದಾಗ ಅದರ ಗುಹೆಯಲ್ಲಿ ಎಲ್ಲಿಂದಲೋ ಒಂದಿಷ್ಟು ಇಲಿಗಳು ಬಂದು ಸೇರಿಕೊಂಡವು. ತುಂಟ ಸ್ವಭಾವದ ಇಲಿಗಳು ಹುಲಿ ಬೇಟೆಯಾಡಿ ಬಂದು ವಿಶ್ರಮಿಸಿಕೊಳ್ಳುತ್ತಿದ್ದಾಗ ಅದರ ಮೈಮೇಲೆ ಓಡಾಡಿ ಆಟವಾಡುತ್ತಿದ್ದವು. ಮೈ ಮೇಲಿಂದ ಜಾರುವುದು, ಅದರ ಹಿಂದೆ ಬಚ್ಚಿಟ್ಟುಕೊಳ್ಳುವುದು ಮಾಡುತ್ತಿದ್ದವು. ಇದರಿಂದ ಹುಲಿಯ ವಿಶ್ರಾಂತಿಗೆ ಭಂಗ ಬರುತ್ತಿತ್ತು. ಹುಲಿ ಇಲಿಗಳನ್ನು ಹಿಡಿಯಲು ಯತ್ನಿಸಿ ಸೋತಿತು.

ಒಮ್ಮೆ ಇಲಿಯೊಂದು ಮೂಗಿನ ಬಳಿ ಬಂದಾಗ ಹಿಡಿಯಲು ಪ್ರಯತ್ನಿಸುವ ಸಂದರ್ಭದಲ್ಲಿ ಇಲಿ ತಪ್ಪಿಸಿಕೊಂಡಿತು. ಹುಲಿಯ ಉಗುರೇ ಮೂಗಿಗೆ ತಾಗಿ ಗಾಯವಾಯಿತು. ಅಂಕೆ ಮೀರಿದ ಇಲಿಗಳು ಗುಹೆಯಲ್ಲಿ ಹೊಲಸು ಮಾಡುತ್ತಿದ್ದವು. ಹುಲಿಯು ಯಾರ ಬಳಿ ತನ್ನ ಕಷ್ಟವನ್ನು ಹೇಳಿಕೊಳ್ಳುವುದು ಎಂದು ತಿಳಿಯದೇ ಕಂಗಾಲಾಯಿತು. ಇತರ ಪ್ರಾಣಿಗಳಿಗೆ ಇದು ತಿಳಿದರೆ ತನ್ನನ್ನೇ ಅಪಹಾಸ್ಯ ಮಾಡಬಹುದು ಎಂದು ಅಂಜಿತು.

ಒಂದು ದಿನ ಹುಲಿ ಗುಹೆಯ ಹೊರಗೆ ಕುಳಿತಿದ್ದಾಗ ಜಿಂಕೆಯೊಂದು ಆ

ಮಾರ್ಗವಾಗಿ ಹೋಗುತ್ತಿತ್ತು. ಅದು ಹುಲಿಯನ್ನು ಕಂಡು ಹೆದರಿ ನಮಸ್ಕರಿಸಿ ಮುಂದೆ ಓಡಲು ಯತ್ನಿಸಿತು. ಆಗ ಹುಲಿಯು 'ಎಲೆ ಜಿಂಕೆಯೇ, ಇಲ್ಲಿ ಬಾ. ನಿನಗೇನೂ ಮಾಡುವುದಿಲ್ಲ. ಒಂದಿಷ್ಟು ನಿನ್ನ ಸಲಹೆಗಳು ಬೇಕಷ್ಟೆ' ಎಂದಿತು.

ಜಿಂಕೆ ನಡುಗುತ್ತ ಬಂದಾಗ ಹುಲಿ ತನಗಾಗಿರುವ ಕಷ್ಟವನ್ನು ವಿವರಿಸಿತು. ಜಿಂಕೆಯು, 'ಇದಕ್ಕೊಂದು ಉಪಾಯವಿದೆ. ನೀನು ಬೆಕ್ಕೊಂದನ್ನು ಸಾಕು. ಬೆಕ್ಕಿಗೆ ಅಂಜಿ ಇಲಿಗಳು ಓಡಿ ಹೋಗುತ್ತವೆ. ನಂತರ ನಿನ್ನ ತೊಂದರೆ ತಪ್ಪುತ್ತದೆ. ಬೆಕ್ಕು ಸಿಕ್ಕರೆ ನಿನ್ನ ಬಳಿ ಹಿಡಿದು ತರುವೆ' ಎಂದು ಓಡಿತು.

ಎಷ್ಟು ದಿನಗಳಾದರೂ ಜಿಂಕೆ ಇತ್ತ ಕಡೆ ಸುಳಿಯಲಿಲ್ಲ. ಆಗ ಹುಲಿಯೇ ಬೆಕ್ಕೊಂದನ್ನು ಹಿಡಿದು ತಂದು ಸಾಕಿಕೊಂಡಿತು. ತನ್ನ ಬೇಟೆಯಲ್ಲಿ ಅದಕ್ಕೆ ಪಾಲು ನೀಡಿತು. ಹುಲಿ ಮಲಗಿದಾಗ ಬೆಕ್ಕು ಪಹರ ಕಾದು ಇಲಿಗಳು ಬಿಲದಿಂದ ಹೊರಬರದಂತೆ ನೋಡಿಕೊಳ್ಳುತ್ತಿತ್ತು. ಇದರಿಂದ ಹುಲಿಗೆ ನೆಮ್ಮದಿ ಸಿಕ್ಕಿತು. ಹುಲಿ ಬೇಟೆಗೆ ಹೋದೊಡನೆ ಬೆಕ್ಕು ಇಲಿಗಳ ಬೇಟೆಯಾಡುತ್ತಿತ್ತು. ಹೀಗೆ ಕೆಲವು ದಿನಗಳಲ್ಲಿ ಎಲ್ಲಾ ಇಲಿಗಳೂ ಖಾಲಿಯಾದವು.

ಈಗ ತನ್ನ ಗುಹೆಯಲ್ಲಿ ಇಲಿಗಳು ಇಲ್ಲದಿರುವುದು ಹುಲಿಯ ಗಮನಕ್ಕೆ ಬಂತು. ಆಗ ಹುಲಿಯು ಇಲಿಗಳು ಇಲ್ಲದಿರುವುದಾಗಿ ತಾನೇಕೆ ಬೆಕ್ಕನ್ನು ಸಾಕುಬೇಕು ಎಂದುಕೊಂಡು ಬೆಕ್ಕಿಗೆ ಆಹಾರ ಹಾಕುವುದನ್ನು ನಿಲ್ಲಿಸಿತು. ಆಹಾರವಿಲ್ಲದೇ ಬಳಲಿದ ಬೆಕ್ಕು ಕಾಲಾನಂತರ ಸತ್ತು ಹೋಯಿತು.

ನೀತಿ: ಒಡೆಯನಿಗೆ ತನ್ನ ಅಗತ್ಯ ಇರುವಂತೆ ಸೇವಕ ನಡೆದುಕೊಳ್ಳಬೇಕು.

**-ಶಿವರಾಮ ಭಟ್, ಹತ್ತೊಕ್ಕಲು**